

# İnformasiya savaşının sərkərdəsi

**44** günlük İkinci Qarabağ müharibəsindəki Qələbə Azərbaycan tarixinin döyüş meydanında yazılan şanlı səhifəsi olmaqla dövlətimizi, xalqımızı böyütdü, dünyaya daha yaxından tanıtdı. İşğal olunmuş torpaqlarımızın azad edilməsi uğrunda müharibə 44 gün davam etdi, ermənipərəst dövlətlərin və bəzi beynəlxalq təşkilatların Azərbaycana göstərdikləri çox ciddi təzyiqlərə və təhdidlərə baxmayaraq, Ali Baş Komandan İlham Əliyevin və Müzəffər Ordumuzun cəsarəti, qətiyyəti və əzmkarlığı sayəsində ölkəmizin ərazi bütövlüyü bərpa edildi. Aradan aylar, illər, onilliklər, qərinələr keçəcək, lakin bu Qələbə həmişə xalqımızın yoluna işıq salacaq, keçmişimizin qürur mənbəyi kimi daha gözəl gələcəyimizi qurmağa kömək edəcək.

Heç bir dövlət başçısı müharibə zamanı bu sayda aparıcı KİV-in maraqlarına düşməyib

Elmi və siyasi-ictimai fəaliyyətim boyu daim mətbuatla sıx təmasda olmusam. 50 ildən artıqdır ki, kütləvi informasiya vasitələrində məqalələrlə, müsahibələrlə çıxış edirəm. Jurnalist olmasam da, bu peşə mənə yaxın, doğma, həm də tanışdır. Çoxillik mətbuat təcrübəmə söykənərək bu məqalədə Prezident İlham Əliyevin müharibə günlərində verdiyi müsahibələr kontekstində Er-

mənistanı, onun havadarlarına və dünyaya erməniliyinə informasiya savaşında da qalib gəlməsindən bəhs edəcəm.

44 günlük İkinci Qarabağ müharibəsi dövründə Prezident İlham Əliyev 30-a yaxın xarici KİV-ə müsahibə verdi. Bu müsahibələrdə dövlət başçısı Azərbaycanın haqlı mövqeyini, müharibənin başlanma səbəblərini sistemli şəkildə, siyasi uzaqgörənliklə auditoriyanın diqqətinə çatdırdı. Məhz bu müsahibələr Azərbaycanın informasiya savaşında da qələbəsini təmin etdi.

